


# Armi Taljani għad-Difiża tal-Mellieħa fit-Tieni Gwerra Dinjija

Matul l-aħħar gwerra fil-Mellieħa kien hawn diversi tipi ta' armi biex jiddefendu lil dan ir-raħal kontra xi invażjoni mill-għadu. Mhux kollha kienu ta' manifattura Ingliża, u kif se naraw f'dan l-artiklu, ngabu xi armi Taljani maqbudin mill-Ingliži bejn l-1940 – 41, biex isahħu d-difiża tal-Mellieħa.

Wara l-avvanzi li bdew jagħmlu l-Ġermaniżi waqt l-invażjoni ta' Franza, Mussolini (*Il Duce*) ra opportunita' tad-deheb biex jieħu sehem f'dawn il-konkwisti mingħajr wisq tbatija, peress li Franza kienet fl-agonija. Għalhekk fl-10 ta' Ġunju 1040 Mussolini iddikjara gwerra kontra l-Alleati, Ingilterra u Franza. L-għada bdew l-ewwel attacki fuq Malta. L-Italja kellha xi kolonji fl-Afrika u waħda minnhom kienet il-Libja. L-Ingliži dak iż-żmien kellhom f'idejhom il-harsien ta' l-Eġittu, u mill-ewwel elementi ta' l-11<sup>th</sup> Hussars qasmu l-fruntiera mal-Libja, u attackaw postazzjonijiet Taljani u reġghu irtiraw.

Mussolini beda jinsisti biex il-General Graziani li kellu f'idejhim il-Hamest u l-Għaxar Armata Taljani li bbażati fil-Libja, biex jinwadu l-Eġittu, sakemm *il Duce* tilef il-paċenzja u għamillu ultimatum: jew tinwadi jew titneħħa minn postok. Għalhekk fit-13 ta' Settembru l-hames diviżjonijiet li kienu jiffurmaw l-Għaxar Armata Taljana, qasmu l-fruntiera Eġizzjana u baqgħu javvanzaw sa Sidi Barrani. Hemmhekk waqqfu l-avvanzata tagħhom u bdew jiffortifikaw il-poġizzjoni tagħhom.<sup>1</sup>

Fid-9 ta' Diċembru 1940 il-General O'Connor nieda *Operation Compass*, li kienet tikkonsisti f'attakk ta' hamest ijiem fuq it-Taljani li kienu trinċeraw ruħhom f'Sidi Barrani u Maktila. L-attakk beda fis-sebgha u nofs ta' fil-għodu u sab lit-Taljani



Kitba ta' Charles Debono

aljenati, bil-maġġor parti tas-soldati Taljani kienu qed jippreparaw il-kollezzjon tagħhom. Tankijiet Ingliži tat-tip Matilda Mk II tas-7<sup>th</sup> Armoured Division ippenetraw id-difiża tal-kampijiet Taljani, dawn ta' l-aħħar ma setgħu jagħmlu xejn sabiex iwaqqfu l-avvanzata Brittanika.


Sadanittant l-Ingliži qabdu Sidi Barrani pero' sabu problema quddiemhom, fejn se jzommu l-20,000 prigionier Taljan li kienu qabdu. Sat-13 ta' Diċembru, l-Ingliži kienu keċċew jew qabdu prigionieri lis-soldati Taljani, mill-Eġittu.<sup>2</sup>

Fl-4 ta' Jannar 1941 beda l-

assedju tal-belt ta' Bardia (din tinsab fil-Libja). Sadanittant waslu s-soldati Awstraljani mill-Palestina, wara li tlesta t-taħriġ tagħhom, u issieħbu ma' dawk Ingliži. Wara bombardament fuq il-belt mir-Royal Navy, l-Awstraljani bdew jattakaw, meġġuna, mit-tankijiet *Matilda*, u ppenetraw d-difiża sakemm l-għada l-gwarniġġun ta' Bardia, li kien jammonta għal madwar 45,000 suldat, ċeda.

Fl-21 ta' Jannar beda l-assedju tal-belt-port ta' Tobruk b'bombardament qawwi mill-artillerija Ingliża. X'hin waqaf l-bombardament beda l-attakk tat-tankijiet *Matilda* u warajhom il-fanterija Awstraljana. Il-battalja kienet qasira u l-għada 27,000 suldat Taljan ċedew. Sadanittant it-Taljani kienu qegħdin jaħirbu billi jgħaddu mit-triq li kien hemm matul il-kosta, l-unika triq asfaltata li kien hemm fil-kolonja Taljana, u din l-evidenza kienet turi sinjal ċar li t-Taljani kienu qegħdin jabbandunaw iċ-Cirenaġka. Għalhekk O'Connor iddeċieda li jaqbad lit-Taljani f'nasba lil ried ihejilhom malajr f'Beda Fomm.

Fis-6 ta' Frar, l-Ingliži waslu qabel



it-Taljani f'Beda Fomm u hemmhekk seħhet wahda mill-iktar battalji strambi ta' l-istorja militari. It-Taljani li kienu jammontaw għal madwar 30,000 suldat ġew mdawwra minn 3,000 suldat Inġliż u tankijiet. Mitt tank Taljan tat-tip *M13/40* harġu minn wara l-kju biex jippruvaw jippenetraw ċ-ċirku li dawru madwarhom l-Inġliži, pero' ma setghu jagħmlu xejn, u sakemm dalam sittin tank Taljan spiċċaw meqruda u l-kumplament abbandunati. Sadanittant l-Awstraljani qabdu Bengaži u ġew milqugħa mill-popolazzjoni ċivili b'ċapċip kbir. L-ghada t-Taljani ppruvaw jagħmlu l-aħħar attentat biex joħorġu mill-morsa, u b'forza ta' sittax-il tank tat-tip *M13/40* immexijha mill-Ġeneral Tellera ppruvaw jippenetraw iċ-ċirku li dawru l-Inġliži, imma kien kollu għalxejn. It-tankijiet spiċċaw kollha meqruda bil-Ġeneral Tellera ferut gravament. Min-naħa l-oħra l-Awstraljani waslu f'Gemines u hemmhekk għalqu n-nasba, li t-Taljani ma setghux joħorġu minnha. B'kollox ċedew 20,000 suldat ieħor Taljan u 216-il kanun u 120 tank. O'Connor ried ikompli l-avanzata tiegħu sa Tripli u jqaċċat lit-Taljani mill-Afrika ta' Fuq, pero' hu rċieva ordni biex issa jiddefendi dak li nkiseb.<sup>3</sup> Sa nofs Frar l-Inġliži kienu qabdu 113,000 priġunier Taljan, li kienu jinkludu tnejn u għoxrin ġeneral u ammiral, flimkien ma' 850 kanun u 380 tank ta' daqsijiet varji.<sup>4</sup>

Wara dan kollu, tgħiduli intom x'għandu x'jaqsam mat-titlu ta' dan l-aritklu! Mela, wara li l-Inġliži qabdu dik il-kwantita' kbira ta' armi, ma ħallewhomx mitluqin. Dawk li kienu għadhom jaħdmu hađuhom lura Alexandria, mentri l-armamenti l-oħra li ma kinux tajbin hađu dak li setghu minnhom. Hafna minnhom użawhom fl-Eġittu u fil-Libja u anki fil-Greċja kontra l-ex sidien tagħhom. Armi Taljani maqbudin u użati mill-Inġliži kont issibhom f'diversi partijiet tal-Mediterran waqt il-gwerra: fid-difiża ta' bliet fiċ-Ċirenaġka, speċjalment dik ta' Tobruk li damet tirreżisti sa Ġunju



1942. Dawn kienu jinkludu fost l-oħrajn kanun tat-tip *Modello 100/17* jiffirma parti mid-difiża.<sup>5</sup> Waqt l-offensiva nnifisha stess, (*Operation Compass*), wara l-waqa' ta' Bardia, l-Awstraljani rnexxielhom jaqbdunumru ta' tankijiet tal-gwerra Taljani u uhud minnhom daħlulhom fis-servizz tagħhom. Jeżistu xi ritratti ta' żewġ tankijiet minn dawn, tat-tip *M13/40* u *M11/39*, b'erba' kangaru mpingijin fuqhom biex juru li huma tagħhom (ta' l-Awstraljani).<sup>6</sup> Waqt il-gwerra bejn l-Italja u l-Greċja 1940/41 l-Inġliži apparti li bagħtu suldati u armamenti tagħhom, bagħtu wkoll xi tankijiet Taljani maqbudin minnhom, biex jinfurzaw il-battaljuni Griegi.

F'Malta wkoll kienu ingabu minn dawn l-armamenti Taljani maqbudin mill-Inġliži. Dawn l-armamenti Taljani kienu reġġu ġew użati biex isaħħu l-abbilta' offensiva/difensiva ta' min ikun qabadhom, u hekk għamlu l-Inġliži meta użawhom fil-Libja u dawk li ġabu f'Malta. Anki fil-Mellieħa kien hawn xi wħud minn dawn l-armi. Il-maġġor parti ta' l-armi Taljani li ngabu f'Malta kienu jikkonsistu minn *Cannone-Mitragliera Da 20/65 Modello 35 Breda*.<sup>7</sup> Dawn il-Breda kienu nqabdu fi kwantita' kbira fiċ-Ċirenaġka, u hafna minnhom intużaw mill-106 *RHA (Lancashire Hussars Yeomanry)*.<sup>8</sup>

L-20 mm *Breda* bdew jiġu manifatturati fl-1934 u dan il-kanun kellu żewġ għanjet: kontra targets kemm fuq l-art u kemm fl-ajru. Il-*Breda* dahal fis-servizz fl-armata Taljana fl-1935. Il-kanun setghu jitneħħewlu r-roti meta jkun ħa jintuża. Dan il-kanun kellhom joperawh tliet suldati. L-20 mm *Breda* kellu iktar suċċess kontra ajruplani milli kontra t-tankijiet. Uħud milli qabdu l-Inġliži kienu armawhom fuq vetturi minflok machine-guns. Il-Ġermaniżi għamlu użu wkoll minn dan il-kanun fl-Afrika ta' Fuq taħt l-isem ta' *2-cm Breda*.<sup>9</sup>

B'informazzjoni li sibt dan l-aħħar fl-Arkivji tar-Rabat, jidher li l-Brigada tal-Fanterija tat-Tramuntana, li l-Mellieħa kienet tiffirma parti minnha, kellha f'idejha tlieta minn dawn il-*Breda*, li tnejn minnhom kienu jintużaw għad-difiża tal-bajjiet. F'mappa li turi d-difiża ta' kontra t-tankijiet f'każ ta' invażjoni mill-għadu, tindika li kien hemm wieħed minn dawn l-20 cm *Breda* l-Bajja ta' l-Għadira, probabbilment viċin it-Tunnara. Il-*Breda* li kien hemm l-Għadira kien statiku.<sup>10</sup> Wiġi Grima jiftakar li darba minnhom l-Inġliži kienu għamlu taħriġ b'uħud minn dawn il-*Breda* fil-Bajjiet ta' l-Għadira u ta' l-Armier u għamlu daħna kbira. Hu jkompli jgħid li dawn il-kanuni kienu tirrawhom għal xi żmien. Meta bdiet



tbatti l-gwerra l-Ingliži qabdu dawn il-kanuni, harġuhom xi tliet mili 'l barra minn Malta u għarrquhom.<sup>11</sup>

Apparti l-*Breda* f'Malta kienu nġabu wkoll xkubetti Taljani li kienu nġataw lil Forza Voluntiera Għad-Difiża ta' Malta. Din il-forza kienet tghodd madwar 3,000 volutniet.<sup>12</sup> L-ixkubetti Taljani li nġabu Malta probabbilment kienu tat-tip *M1938TS Carcano Carbina* jew is-6.5 mm *Carcano M1891*, peress li fl-1940 nqabdu hafna minnhom. Mhux ċert jekk l-irġiel Mellihin li kienu jiffurmaw parti minn din il-forza kinux armati b'dawn l-ixkubetti Taljani, imma wieheđ jassumi li xi whud minnhom kienu nġataw dawn l-ixkubetti tat-tip *Carcano*.<sup>13</sup>

B'din l-informazzjoni niġi fi tmiem dan l-artiklu li nittama li sibtuh ta' interess. Dan il-każ probabbilment jafuh xi ftit anzjani li kienu fis-servizz, u kien tajjeb li ġibtu għall-attenzjoni tagħkom, wara li sibt xi materjal relatat

ma' dan il-każ xi ftit kurjuż. Hekk fil-bidu ta' dan l-artiklu rajna x'wassal biex nġabu f'Malta dawn l-armi Taljani u għal liema skop (f'dan il-każ fil-Mellieħa) kienu se jintużaw biex isahħu d-difiża tar-raħal tagħna.

#### Referenzi u noti:

- 1 Images of War: The Real Story of World War II- 1939 – 45 Issue 4 Volume 1, Published by The Marshall Cavendish Limited, Great Britain, 1994, pp 86 – 87.
- 2 Barrie Pitt (Consultant Editor), The Military History of World War II, Published by Chancellor Press, Great Britain, 1994, pp 48.
- 3 Images of War, Issue 4 Volume 1, pp 89 – 99.
- 4 Jon Latimer, Operation Compass 1940: Wavell's Whirlwind Offensive, Osprey Publishing Limited, Great Britain, 2000, pp 86 – 87.

- 5 Jon Latimer, Tobruk 1941: Rommel's Opening Move, Osprey Publishing Limited, Great Britain, 2001, pp 49.
- 6 Latimer, 2000, pp 81.
- 7 Arkivji ta' Santu Spirtu (Rabat), Air Raid Precautions Documents.
- 8 Latimer, 2000 pp 81.
- 9 James Heddlesten (Webmaster). Comando Supremo: Italy at War, Weapons, Cannone – Mitragliera Da 20/65 Modello 35 (Breda), Informazzjoni mill-Internet, 2000 – 2003.
- 10 Arkivji ta' Santu Spirtu (Rabat), Air Raid Precautions Documents.
- 11 Intervista ma' Wiġi Grima.
- 12 Arkivji ta' Santu Spirtu (Rabat), Air Raid Precautions Documents.
- 13 Philip S. Jowett and Stephen Andrew, The Italian Army 1940 – 45 (2) Africa 1940 – 43, Osprey Publishing Limited, Great Britain, 2001, pp 43 – 44.